

**REGIONAL NEWS UNIT**  
**ALL INDIA RADIO, GUWAHATI**  
0000000000

Date : 23-06-2026

**Time : 1715 Hrs.**

***Assamese Evening Bulletin***  
**HEADLINE**

00000

- ১। অম্বুবাচী উপলক্ষে শক্তিপীঠ কামাখ্যা ধামত দেশ-বিদেশৰ অগণন ভক্তৰ সমাগম।
- ২। গুৱাহাটীত পি আই বিৰ উদ্যোগত বাৰ্তালাপ শীৰ্ষক বিত্তীয় অন্তৰ্ভুক্তিৰ জৰিয়তে সৱলীকৰণ বিষয়ক কৰ্মশালা।
- ৩। কাৰ্বি আংলং স্বায়ত্বশাসিত পৰিষদৰ উদ্যোগত তাৰালাংছ'ত ৭৫ সংখ্যক প্ৰতিষ্ঠা দিৱস উদযাপন।  
আৰু
- ৪। বিশ্বকাপ ফুটবল প্ৰতিযোগিতাত আজি পৰ্তুগাল উজবেকিস্তানৰ আৰু ইংলেণ্ড ঘানাৰ বিৰুদ্ধে অৱতীৰ্ণ।

00000

অম্বুবাচী উপলক্ষে শক্তিপীঠ কামাখ্যা ধামলৈ দেশ-বিদেশৰ অগণন ভক্তৰ সমাগম হৈছে। প্ৰবৃত্তিৰ লগে লগে কালি নিশা কামাখ্যা মন্দিৰৰ দুৱাৰ ভক্তৰ বাবে বন্ধ কৰি দিয়া হয়। আজিৰেপৰা পৰহিলৈকে কামাখ্যা মন্দিৰৰ দুৱাৰ সম্পূৰ্ণভাৱে বন্ধ থাকিব। ২৬ জুনৰ পুৱা অম্বুবাচীৰ নিবৃত্তিৰ পাছত মন্দিৰৰ দুৱাৰ ভক্তৰ বাবে পুনৰ মুকলি কৰি দিয়া হ'ব।

অম্বুবাচী মহাযোগ সন্দৰ্ভত দেৱালয়ৰ কৰ্তৃপক্ষই প্ৰকাশ কৰা মতে, ভক্তসকলৰ সমাগমৰ প্ৰতি লক্ষ্য ৰাখি ৰাজ্যৰ পৰ্যটন বিভাগ, জিলা প্ৰশাসন আৰু মন্দিৰ কৰ্তৃপক্ষই যাৱতীয় ব্যৱস্থা গ্ৰহণ কৰিছে। একাংশ দল-সংগঠনৰ লগতে ৰাজ্যৰ ভিন্ন প্ৰান্তৰ স্বেচ্ছাসেৱী সংগঠনসমূহে ভক্তসকলক সহায়-সহযোগিতা আগবঢ়াবলৈ প্ৰয়াস কৰিছে। অম্বুবাচীলৈ অহা ভক্তসকলৰ বাবে ভূতনাথ শ্মশান প্ৰাঙ্গনত বিজেপিৰ কৃষক মৰ্চাৰ উদ্যোগত খাদ্যৰ ব্যৱস্থা কৰা হৈছে।

গুৱাহাটী পৌৰ নিগমে অম্বুবাচী উপলক্ষে অহা ভক্তৰ ভিৰ নিয়ন্ত্ৰণৰ লগতে খোৱাপানী, পোহৰ আৰু চাফ-চিকুণতাৰ বাবে বিশেষ ব্যৱস্থা গ্ৰহণ কৰিছে। স্বেচ্ছাসেৱী সংস্থাসমূহেও ভক্তিপ্ৰাণ ৰাইজক সেৱা আগবঢ়োৱাৰ লগতে মেলাস্থলীৰ স্বচ্ছতা নিশ্চিত কৰাৰ বাবে প্ৰস্তুতি সম্পূৰ্ণ কৰি তুলিছে।

00000

গুৱাহাটীৰ কৰ ভৱনত আজি পি আই বি গুৱাহাটী আৰু এছ বি আইৰ উদ্যোগত বাৰ্তালাপ শীৰ্ষক সংবাদ মাধ্যমৰ এখন কৰ্মশালা অনুষ্ঠিত হয়। এই কৰ্মশালাত বিভিন্ন অন্তৰ্ভুক্তিৰ জৰিয়তে সৱলীকৰণ সন্দৰ্ভত আলোচনা অনুষ্ঠিত হয়। বিগত ১২ বছৰৰ বিশ্বাস, বিকাশ আৰু জন-কলাপৰ বাবে কেন্দ্ৰীয় চৰকাৰে গ্ৰহণ কৰা পদক্ষেপসমূহৰ সন্দৰ্ভতো কৰ্মশালাত আলোচনা কৰা হয়। পি আই বিৰ উত্তৰ-পূব মণ্ডলৰ অতিৰিক্ত সঞ্চালকপ্ৰধান কৃপাশংকৰ যাদৱে উদ্বোধন কৰা এই কৰ্মশালাত ৰিজাৰ্ভ বেংক অৱ ইণ্ডিয়াৰ আঞ্চলিক সঞ্চালক সুস্মিতা ফুকন, নাৰাৰ্ডৰ মুখ্য মহা-প্ৰৱন্ধক লোকেন দাস, আই আই বি এমৰ অধ্যাপক ড০ অভিজিত শৰ্মা আৰু এছ বি আইৰ মুখ্য মহা-প্ৰৱন্ধক অতুল ৰাথিয়ে সমল ব্যক্তি হিচাপে অংশগ্ৰহণ কৰে। এই সন্দৰ্ভত আৰ বি আইৰ আঞ্চলিক সঞ্চালক সুস্মিতা ফুকনে এইদৰে কয়-

-বাইট(সুস্মিতা)-

অনুষ্ঠানটিৰ সঞ্চালনা কৰে পি টি আই গুৱাহাটীৰ মুখ্য সংবাদদাতা ত্ৰিদিপ লহকৰে। অনুষ্ঠানৰ সৈতে সংগতি ৰাখি এইমুছ গুৱাহাটীৰ উদ্যোগত সংবাদ কৰ্মীসকলৰ বাবে স্বাস্থ্য শিৰিৰো মুকলি কৰা হয়।

০০০০০

নতুন দিল্লীৰ ৰাষ্ট্ৰপতি ভৱনত খন্তেক আগতে চলিত বৰ্ষৰ পদ্ম বঁটা প্ৰদান কাৰ্যসূচী আৰম্ভ হৈছে। প্ৰধানমন্ত্ৰী, লোকসভাৰ অধ্যক্ষ, গৃহ মন্ত্ৰীকে ধৰি ভালেসংখ্যক বিশিষ্ট ব্যক্তিৰ উপস্থিতিত ৰাষ্ট্ৰপতি দ্ৰৌপদী মুৰ্মুৰে এই অনুষ্ঠানত দুটা পদ্ম বিভূষণ, ৭টা পদ্মভূষণ আৰু ৫৬টা পদ্মশ্ৰী বঁটাকে ধৰি মুঠ ৬৫টা পদ্ম বঁটা প্ৰদান কৰিব। পদ্ম বঁটাৰ বাবে নিৰ্বাচিত বিশিষ্ট ব্যক্তিসকলৰ ভিতৰত টেনিছ তাৰকা বিজয় অমৃতৰাজ, অভিনেতা মামুটি, কণ্ঠশিল্পী অলকা য়াগনিক, ক্ৰিকেটৰ ৰোহিত শৰ্মা অন্যতম। গণৰাজ্য দিৱসৰ প্ৰাকসন্ধ্যা চৰকাৰে ২০২৬ বৰ্ষৰ বাবে ৫টা পদ্ম বিভূষণ বঁটাকে ধৰি মুঠ ১৩১টা পদ্ম বঁটাৰ বাবে নিৰ্বাচিত ব্যক্তিৰ নাম ঘোষণা কৰিছিল। উল্লেখযোগ্য যে কলা, সমাজসেৱা, বিজ্ঞান আৰু অভিযান্ত্ৰিক, বাণিজ্য আৰু উদ্যোগ, সাহিত্য আৰু শিক্ষা, ক্ৰীড়া তথা অসামৰিক সেৱা আদি বিভিন্ন ক্ষেত্ৰত উল্লেখনীয় অৱদানৰ বাবে প্ৰতিবছৰে দেশৰ সৰ্বোচ্চ অসামৰিক সন্মান হিচাপে এই পদ্ম বঁটাসমূহ প্ৰদান কৰা হয়।

০০০০০

কাৰ্বি আংলং স্বায়ত্তশাসিত পৰিষদৰ উদ্যোগত আজি ডিফুৰ সমীপৰ তাৰালাংছত পৰিষদৰ ৭৫ সংখ্যক প্ৰতিষ্ঠা দিৱস উদযাপন কৰা হয়। ১৯৫২ চনৰ ২৩ জুনত গঠিত কাৰ্বি আংলং স্বায়ত্তশাসিত পৰিষদৰ হীৰক জয়ন্তী উপলক্ষে কেন্দ্ৰীয়ভাৱে এই কাৰ্যসূচী গ্ৰহণ কৰা হয়। অনুষ্ঠানত পৰিষদৰ মুখ্য কাৰ্যবাহী সদস্য তথা ৰংখাং বিধানসভা সমষ্টিৰ বিধায়ক তুলিৰাম ৰংখাং উপস্থিত থাকে। অনুষ্ঠানত দিয়া ভাষণত শ্ৰীৰংহাঙে পৰিষদ গঠনত বিশেষ ভূমিকা গ্ৰহণ কৰা তথা প্ৰতিষ্ঠাপক চেমছন সিং ইংতি, খৰছিং টেৰাং, চাৰছিং টেৰাং লাং কুং হাবে আৰু অন্যান্য সদস্যসকলক সোঁৱৰণ কৰে। তেওঁ পৰিষদে গ্ৰহণ কৰা বিভিন্ন উন্নয়নমূলক আঁচনিৰ খতিয়ান দাঙি ধৰে। এই অনুষ্ঠানতে সাহিত্য, কলা-সংস্কৃতি, ৰাজনীতি, কৃষি আৰু ক্ৰীড়াক্ষেত্ৰলৈ অৱদান জনোৱা বিশিষ্ট ব্যক্তিসকলক সম্বৰ্ধনা জ্ঞাপন কৰা হয়। ইয়াৰ লগতে ১৯৮ গৰাকী শিক্ষকক নিযুক্তি পত্ৰও প্ৰদান কৰা হয়।

০০০০০

কাছাৰ আৰক্ষীয়ে অভিযান চলাই শিলচৰত বুজন পৰিমাণৰ নিচায়ুক্ত টেবলেট জব্দ কৰিছে। জব্দ কৰা ২৯ হাজাৰ ২০০ টা টেবলেটৰ বজাৰ মূল্য আনুমানিক ২ কোটি ৯০ লাখ টকা হ'ব বুলি আৰক্ষীয়ে প্ৰকাশ

কৰিছে। মুখ্যমন্ত্ৰী ড० হিমন্ত বিশ্ব শৰ্মাই সামাজিক মাধ্যমযোগে এই বিষয়ে প্ৰকাশ কৰি নিচায়ুক্ত দ্ৰব্যৰ সৰবৰাহৰ বিৰুদ্ধে কঠোৰ অভিযান অব্যাহত থাকিব বুলি সঁকিয়াই দিয়ে।

০০০০০

ভৰলুমুখ আৰক্ষীয়ে আজি যান-বাহনৰ নীতি-নিয়ম উলংঘা কৰি কুমাৰ ভাস্কৰ বাৰ্মা উৰণ সেতুৰ ওপৰত জন্মদিন পালনৰ অভিযোগত ১৪জন লোকক আটক কৰিছে। ইয়াৰ লগতে এই সন্দৰ্ভত আৰক্ষীয়ে চাৰিখন বাহনো জব্দ কৰে। উল্লেখযোগ্য যে পৰহি মাজনিশা গৌতম বৰুৱা নামৰ এজন ব্যৱসায়ীয়ে দলংখনৰ ওপৰত বেলুন ওলোমাই বেড কাৰ্পেট পাৰি পত্নীৰ জন্মদিন পালন কৰিছিল। নীতিবহিৰ্ভূতভাৱে পালন কৰা জন্মদিনৰ দৃশ্য সামাজিক মাধ্যমত ভাইবেল হোৱাৰ পাছত আজি ভৰলুমুখ আৰক্ষীয়ে এই সন্দৰ্ভত এটা গোচৰ ৰুজু কৰে। এই গোচৰ ভিত্তিতে আৰক্ষীয়ে আজি পত্নীসহ ব্যৱসায়ীজনক আৰু জন্মদিনত উপস্থিত থকা ১৪জন লোকক আটক কৰি সোধা-পোচা অব্যাহত ৰাখিছে। এই সন্দৰ্ভত যান-বাহন শাখাৰ উপ-আৰক্ষী আয়ুক্ত জয়ন্ত সাৰথি বৰাই এনেদৰে কয়-

-বাইট-

০০০০০

ডিব্ৰুগড়ত আজি ড० শ্যামা প্ৰসাদ মুখাৰ্জীৰ তিথিৰ লগত সংগতি ৰাখি বলিদান দিৱস পালন কৰা হয়। ভাৰতীয় জনতা পাৰ্টি ডিব্ৰুগড় জিলা সমিতিৰ মাণ্ডলিক কাৰ্যালয়ত ভাৰতীয় জনসংঘৰ প্ৰতিষ্ঠাপক ড० মুখাৰ্জীক বলিদান দিৱসত স্মৰণ কৰা হয়। বিজেপিৰ নেতৃবৰ্গৰ লগতে আৰ এছ এছৰ কৰ্মী, নিগম নিকায়ৰ অধ্যক্ষসকল এই দিৱসত উপস্থিত থাকি নেতাগৰাকীৰ প্ৰতি শ্ৰদ্ধাঞ্জলি জ্ঞাপন কৰে।

০০০০০

অসম ৰাজ্যিক বিদ্যালয় শিক্ষা পৰিষদে হাইস্কুল শিক্ষান্ত পৰীক্ষাৰ কম্পাৰ্টমেণ্টেল পৰীক্ষাৰ ফলাফল আজি ঘোষণা কৰিছে। ফলাফল অনুসৰি, এই পৰীক্ষাত ৫২ দশমিক ৬-৩ শতাংশ পৰীক্ষাৰ্থী উত্তীৰ্ণ হৈছে। পৰীক্ষাত অৱতীৰ্ণ ৬৫ হাজাৰ ৫১ গৰাকী পৰীক্ষাৰ্থীৰ ভিতৰত ৩২ হাজাৰ ৯৩১ গৰাকী উত্তীৰ্ণ হৈছে। ৮৭৬ গৰাকীয়ে প্ৰথম বিভাগ, ১৭ হাজাৰ ৭৯৭ গৰাকীয়ে দ্বিতীয় বিভাগ আৰু ১৪ হাজাৰ ২৫৮ গৰাকীয়ে তৃতীয় বিভাগ লাভ কৰিছে। উত্তীৰ্ণসকলৰ নামভৰ্তিৰ বাবে পুনৰ দৰ্পণ প'ৰ্টেল মুকলি কৰা হ'ব বুলি পৰিষদে প্ৰকাশ কৰিছে। ছাত্ৰ-ছাত্ৰীসকলে অসম ৰাজ্যিক বিদ্যালয় শিক্ষা পৰিষদৰ ৱেবচাইট [sebaonline.org](http://sebaonline.org) ত ফলাফল লাভ কৰাৰ লগতে মাৰ্কশ্বিট ডাউনলোড কৰিব পাৰিব।

০০০০০

ধুবুৰী জিলাৰ কৃষি বিভাগৰ উদ্যোগত ৰাষ্ট্ৰীয় খাদ্য সুৰক্ষা আৰু পুষ্টি অভিযান আঁচনিৰ অধীনত আজি কৃষকৰ মাজত অধিক উৎপাদনক্ষম চি আৰ ধান-৩১০ নামৰ ধানৰ বীজ বিতৰণ কৰা হয়। ধুবুৰীৰ বিধায়ক দেৱী বেগমে ৫০গৰাকী কৃষকক এই জাতৰ ধানৰ বীজ বিতৰণ কৰে। বিধায়িকাগৰাকীয়ে কৃষকসকলক কৃষি বিভাগৰ বিভিন্ন আঁচনিৰ সা-সুবিধা গ্ৰহণ কৰিবলৈ আহ্বান জনায়। ইয়াৰ বাবে তেওঁ কৃষক পঞ্জীয়ন সম্পূৰ্ণ কৰিবলৈ কৃষকসকলক আহ্বান জনায়।

০০০০০

শোণিতপুৰ জিলাৰ কেইবাখনো গুৰুত্বপূৰ্ণ নদীৰ জলস্তৰ ক্ৰমাৎ বৃদ্ধি হৈছে বুলি জলসম্পদ বিভাগৰ শোণিতপুৰ সংমণ্ডলৰ তেজপুৰত থকা নিয়ন্ত্ৰণ কক্ষই প্ৰকাশ কৰিছে। আজি পুৱা ৮ বজাত প্ৰকাশ কৰা তথ্য অনুসৰি গণেশ ঘাটত ব্ৰহ্মপুত্ৰৰ জলস্তৰ বৃদ্ধি হৈ ৬৪ দশমিক ১-১ মিটাৰ হৈছে। খলিহামাৰীত জীয়াভৰলীৰ জলস্তৰত ৭২ দশমিক ৩-৭ মিটাৰ আৰু ৰাষ্ট্ৰীয় ঘাইপথৰ ক্ৰছিঙত গাভৰু নদীৰ জলস্তৰ ৬৮ দশমিক ৩-০ মিটাৰলৈ বৃদ্ধি হৈছে। একেদৰে বেলশিৰি, ডিপোটা, পাঁচনৈ আৰু জৰাসৰ নদীৰ জলস্তৰো বৃদ্ধি হৈ আছে। আনহাতে ঘিলাধাৰী নদীৰ জলস্তৰ কিছু হ্রাস হৈছে। তেজপুৰৰ বতৰ বিজ্ঞান কেন্দ্ৰৰ তথ্য অনুসৰি অঞ্চলটোত দৈনিক ১ দশমিক ৭-০ মিলিমিটাৰ বৰষুণ হৈছে। জলসম্পদ বিভাগে পৰিস্থিতিত নজৰ ৰখাৰ লগতে সংশ্লিষ্ট বিভাগসমূহক সতৰ্ক কৰি দিছে।

০০০০০

পৰিৱৰ্তিত সামাজিক পটভূমিৰ পৰিপ্ৰেক্ষিতত আৰু একক পৰিয়ালৰ ব্যস্ত জীৱনশৈলীৰ ফলত বহু সময়ত ব্যক্তিৰ মৃত্যুৰ পাছত পৰিয়ালৰ লোকে অন্ত্যেষ্টিক্ৰিয়াৰ বাবে অসুবিধাৰ সন্মুখীন হয়। এনে পৰিস্থিতিত সহায়ৰ হাত আগবঢ়াবলৈ আজি পাঠশালাত শ্মশান বন্ধু নামৰ এটা সমাজ সেৱা সংগঠন গঠন কৰা হয়। বিপদৰ সময়ত শোকসন্তপ্ত পৰিয়াললৈ প্ৰয়োজনীয় মানৱ সম্পদ আৰু ব্যৱস্থাপনাগত সহায় আগবঢ়োৱাই এই সংগঠনৰ মূল উদ্দেশ্য। অতি দৰিদ্ৰ পৰিয়ালৰ সদস্য আৰু অভিভাৱকহীন লোকৰ ক্ষেত্ৰত এই সেৱা বিনামূলীয়াকৈ আগবঢ়োৱা হ'ব। অহা ১ জুলাইৰ পৰা বজালী জিলাৰ বিভিন্ন অঞ্চল বিশেষকৈ পাঠশালা নগৰত এই সেৱা আনুষ্ঠানিকভাৱে আৰম্ভ কৰা হ'ব।

০০০০০

ফিফা বিশ্বকাপ ফুটবল প্ৰতিযোগিতাত আজি নিশা পৰ্তুগাল উজবেকিস্তানৰ আৰু ইংলেণ্ড ঘানাৰ বিৰুদ্ধে অৱতীৰ্ণ হ'ব। পৰ্তুগাল-উজবেকিস্তানৰ খেলখন ভাৰতীয় সময় অনুসৰি নিশা চাৰে ১০ বজাত আৰু ইংলেণ্ড-ঘানাৰ খেলখন নিশা ডেৰ বজাত অনুষ্ঠিত হ'ব।

উল্লেখযোগ্য যে বিশ্বকাপৰ এখন খেলত আজি পুৱা আলজেৰিয়াই জৰ্ডানক ২-১ গ'লত আৰু ন'ৰৱেই ছেনেগালক ৩-২ গ'লত পৰাস্ত কৰি ৰাউণ্ড থাৰ্টি-টুত প্ৰৱেশ কৰে।

০০০০০

সমাপ্ত